

చిలక హాంస

‘ఏమ్మా రత్తి! వొంట్లో బాగులేదా?’ అని అడిగాడు శివయ్య.

ఆ వెంటనే ‘వొంట్లో బాగున్నట్టులేదు. రెండ్రోజులుగా చూస్తున్నా కదా ! మందకొడిగా నీరసంగా ఉంటున్నది. ఏమిటో సంగతి ...’ అనుకున్నాడు కూడా.

ఉదయవేళ... ఎదురుగా ఇళ్ల కప్పుల మీదనుంచి సూర్యబింబం ఎర్రగా... నిప్పు ముద్దలా ఉదయిస్తున్నది. ఇవాళ ఆలస్యంగా వస్తున్నాడు సూర్యుడు. రాత్రెళ్లా చిక్కగా వ్యాపించిన మంచుతెరలు నెమ్మది నెమ్మదిగా విడిపోతున్నాయి. ఇవాళ సూర్యుడితో పాటు రైలు కూడా అరగంట ఆలస్యంగా వచ్చింది. రైలంతా తేనె తుట్టెలాగున కిటకిట లాడుతున్నది. కాలు పెట్టేందుకు కూడా చోటు దొరకలేదు. అరనిమిషం కూడా రైలాగదు ఆ చిన్న స్టేషనులో.... తన సరంజామాతో అటూ ఇటూ ఆదుర్దాగా పరుగులెత్తి ఎలాగైతేనేం ఒక పెట్టెలో చొరబడగలిగాడు. కేవలం అరగంట మాత్రమే ప్రయాణం. అయినా కాస్సేపటిలోనే ఉన్న ఒక్క కాలూ తిమ్మరెక్కింది. ఒంటికాలి ఆసరాతో అలా నిలబడవలసి వచ్చింది. చీకట్లు నెమ్మది నెమ్మదిగా విచ్చుకుని మందమైన వెలుతురు వ్యాపిస్తుండగా ‘దణ దణ’ మని చప్పుడు చేసుకుంటూ రైలునది వంతెన మీదికి వచ్చింది. ఆ తరువాత రెండు నిమిషాలలోనే ఈ మహాపట్నం యొక్క అతి పొడవైన ప్లాట్‌ఫారం మీద ఒక మూల వెళ్లి ఆగింది. రైలు కిందికి దిగి, చేతికర్ర ఆసరాగా ఒక గోడ దరికి వెళ్ళి అక్కడ కాసేపు తన సామాను ఉంచుకుని గోడ కానుకుని నిలబడ్డాడు. ఏ క్షణంలో ఎవరు వచ్చి టికెట్టు అడుగుతారో అని లోపల మహా బెంగ... నెమ్మదిగా ఆ బెంగ తీరి అంతా మోసుకుని, కర్ర భుజం క్రింద ఉంచుకుని ఇవతలికి నడిచాడు. స్టేషన్‌లో ఎన్ని వంతెనలు... ఎన్ని మెట్లు... బిక్కుబిక్కు మంటూ స్టేషన్‌లో టికెట్టు అడిగేవాళ్ళను ఏమార్చి ఇవతలికి వచ్చాడు. ఈ మహాపట్నం తనకు బాగా తెలుసు. చాలాకాలంగా తాను దాదాపు రోజు విడిచి ఇక్కడికి వస్తున్నాడు. ఇక్కడికి రాని రోజు మరోవైపుకు, మరో ఊరికి...

ఇంకా వీధుల్లో జనసంచారం ముమ్మరం కాలేదు. ఈ పట్నాలింతే... మనుష్యులు నెమ్మదిగా నిద్ర లేస్తారు. నెమ్మదిగా తూగుతూ, జోగుతూ పనులు చేసుకుంటారు. ఆ తరువాత మరింత నెమ్మదిగా పనులకు బయలుదేరతారు. శివయ్య మళ్ళీ పక్కకు చూస్తూ - ‘దీనికి ఒంట్లో బాగున్నట్టు లేదు’ అనుకున్నాడు. ఎందుకో ఉన్నట్టుండి ఒక విచిత్రమైన దిగులు మనసంతా ఆవరించింది. కాని అంతలో హుషారు తెచ్చుకొనేందుకు బనీను జేబులోంచి బీడీ కట్ట ఇవతలికి తీశాడు. సరికొత్త కట్ట.... అంతకుముందే ఈ పేప్‌మెంట్ మీద సరంజామా సర్దుకొని కూర్చునేముందు ఎదురుగా వెళ్ళి టీ బంకులో స్ట్రాంగ్ టీ తాగి, ఈ బీడీ కట్ట కొన్నాడు. ఇప్పుడు దాన్ని రెండు అరచేతుల మధ్య ఉంచుకొని అటూ ఇటూ నలిపి అప్పుడు అతి జాగ్రత్తగా వెలిగించుకున్నాడు. రెండో అగ్గిపుల్ల అవసరం రాకూడదన్నంత పట్టుదలతో. బీడీ చురచుర వెలిగింది. ఆ పొగ గుండెలోకి వెళ్ళగానే ఒక రకం వెచ్చదనం వచ్చినట్టునిపించి కొంచెం దగ్గి సర్దుకు కూర్చున్నాడు.

ఎదురుగా బస్సులు వస్తూ పోతూ ఉన్నాయి. జనసంచారం ఆరంభమైంది. మానవ పాదాలు చకచక నడుస్తూ పోతున్నాయి. స్కూళ్ళకు వెళ్ళే పిల్లలు గునగున నడుచుకుంటూ పోతున్నారు.

ఒకడూ అరా బొత్తిగా పనిలేనివాళ్ళు పేవ్మెంట్ మీద నెమ్మదిగా నడుస్తున్నవాళ్ళు ఒక్క క్షణం ఆగి అతని వంకా, అతని ముందున్న సరంజామా వంకా కుతూహలంగా చూసి వెళ్ళిపోతున్నారు.

అంతలో ఇద్దరు యువకులు అక్కడ ఆగారు. శివయ్య బీడీ అవతల పారేసి వారిని చూసి నవ్వాడు.

వాళ్ళలో ఒకడు 'రా రా వెళదాం... టైమవుతున్నది' అన్నాడు.

రెండోవాడు 'ఆగాగు... ఒక్కనిమిషం...' అని శివయ్య వంక తిరిగి 'ఎంత తీసుకుంటావు?' అని అడిగాడు.

'రూపాయ్ సార్... అంతే' అన్నాడు శివయ్య.

ఆ యువకుడు 'ఏమైనా అడగవచ్చా?' అని అడిగాడు.

శివయ్య తల ఊపి 'మీ యిష్టం ఏదైనా అడగవచ్చు' అన్నాడు.

ఆ యువకుడు కూర్చున్నాడు. జేబులో నుంచి రూపాయి తీసి యిచ్చాడు.

శివయ్య దాన్ని అందుకుని కళ్ళ కద్దుకుని ముద్దుపెట్టుకుని జేబులో వేసుకున్నాడు.

ఆ తరువాత పంజరం రేకు తీసి గింజ రత్తికి అందించాడు. రత్తి నెమ్మదిగా అటూ ఇటూ నడూస్తూ ఎదురుగా ఉన్న కవర్లలో ఒక్కదాన్ని ముక్కుతో పట్టుకుని ఇవతలికి లాగి శివయ్య చేతికి అందించి మళ్ళీ ఒక గింజ అందుకుని నములుతూ లోపలికి వెళ్ళిపోయింది. శివయ్య ఆ కవరు తీసి లోపలి కాగితం చదివాడు. తరువాత దాన్ని ఆ యువకుడికి అందించాడు. అందులో వంకరటింకర రాతతో 'మీరనుకున్నది దిగ్విజయంగా జరుగుతుంది' అని రాసి ఉంది. ఆ యువకుడికి ముఖం వెలిగింది. హూషారుగా - 'ఒరే భద్రుడూ మనవాళ్ళు నెహ్రూ కప్ గెల్చుకోవడం ఖాయంరా' అంటూ తన మిత్రుడితో కలిసి వెళ్ళిపోయాడు. వాళ్ళు వెళ్ళిపోయేముందు ఆ రెండో యువకుడు 'నీ బొంద... వెధవ చాదస్తం నువ్వునూ' అని అనడం శివయ్యకు వినిపించలేకపోలేదు. మరో పది నిమిషాలలో ఒక నలభై అయిదేళ్ళ మధ్య వయస్కుడు వచ్చాడు. చింతలతో, దిగుళ్ళతో బాధలతో క్రుంగిపోయినవాడిలా గున్నాడు. జీవితపు బండిని అతి ఆయాసపడుతూ కష్టపడి లాగుతున్నవాడిలా ఉన్నాడు. అతడొక రూపాయి చదివించుకుని కొంచెం కళ వచ్చిన ముఖంతో వెళ్ళిపోయాడు. ఆయన శివయ్యతో కొంతసేపు మాట్లాడాడుకూడా. ఆయన ఇంట్లో సౌఖ్యం లేదు. మంచానపడి తీసుకుంటూ చావుకోసం ఎదురుచూస్తున్న తల్లి, పెళ్ళికాని పెద్దకూతురూ. చదువుకుంటున్న మరోకూతురూ, పోస్టు గ్రాడ్యుయేట్ అయినా నాలుగేళ్ళయినా ఉద్యోగం రాని కొడుకూ, ఆసంతృప్తితో వేగిపోయే భార్య, ఆఫీసులో కొరుక్కుతినే విశ్వామిత్రుడి వంటి పై అధికారి, లంచాలు, మామూళ్ళు రవ్వంత అయినా గిట్టనీ కుర్చీ - ఇదీ అతని క్షోభ.... 'అతి త్వరలో పరిస్థితులన్నీ చక్కబడతాయి. శాంతి చిక్కుతుంది. చిక్కులన్నీ తీరిపోతాయి.' అని చదువుకుని, ఆ మానవుడు అప్పుడే తన బాధలన్నీ తీరిపోయిన వాడిలా గబగబా నడిచి వెళ్ళిపోయాడు.

మరో పావుగంట గడిచింది. ఈ లోపల శివయ్య మళ్ళీ 'రత్తీ! ఎందుకలా ఉన్నావు?' అన్నాడు పెద్దగా. ఆ తర్వాత మళ్ళీ 'ఎందుకో మగతగా మత్తుగా ఉంటున్నది' అని కూడా అనుకున్నాడు దిగులుతో. ఆ తరువాత ఒక నడివయసు స్త్రీ వచ్చింది. ఒక చేతిలో కారియర్...మరో చేతిలో ఒక ప్లాస్టిక్ బుట్ట ఉన్నాయి. బహుశా వెనుకనే ఉన్న హాస్పిటల్ కు వెళుతూ ఉండాలి. ఆమె ఆగి గోడకు ఆనించి ఉన్న చార్టు అంతా చదివి, చేతిలో వస్తువులు క్రింద ఉంచి 'ఎంత?' అని అడిగింది.

'రూపాయేనమ్మా!' అన్నాడు శివయ్య.

'అమ్మో! రూపాయే' అన్న దావిడ.

శివయ్య 'రూపాయికి ఏమొస్తున్నది తల్లీ ఈ రోజుల్లో ...' అన్నాడు.

ఆమె తన మనసులో అనుమానం తీర్చుకుందామని నిలబడింది. తీరా కవరులోని విషయం చదువుకుని మరింత దిగులు పడినదానిలా డీలా పడపోయి నీరసంగా నడిచి వెళ్ళిపోయింది.

సూర్యుడు నడినెత్తిమీదకు రాగానే శివయ్యకు కడుపులో నిప్పుల చక్రం తిరుగుతున్నట్లు అనిపించింది. ఎదురుగానే ఉంది ఒక మోస్తరు హోటలు. కర్ర చంకన పెట్టుకుని అక్కడకి వెళ్ళి తన సరంజామా అంతా కనిపించేలా అనువైనచోట కూర్చుని చల్లారిపోయిన కుడుముల్లాంటి రెండిడ్డీలు వేడివేడి సాంబారుతో సేవించి, ఆ టీ నీళ్ళు తాగి ఇవతలికి వచ్చాడు. సూర్యుడు ఆ కొండల క్రింద దిగిపోతున్నాడు. ఆఫీసులు, స్కూళ్ళు, కాలేజీలు వొదిలేవేళ...మ్యాట్నీలు ముగిసేవేళ... మొదటి ఆటలు మొదలయ్యే వేళ అతనికి గిరాకీ పెరిగింది. నలుగురైదుగురు చొప్పున మూగారు. ఒకరి తర్వాత ఒకరు తమ మనసులో ఉన్న బాధను అనుమానాలను తీర్చుకున్నారు. వెళ్ళిపోయారు.

శివయ్య పొద్దుగూకేవేళకు అంచనా వేసుకుంటే ఇవాళ ఫరవాలేదనిపించింది. ఒక విధమైన సంతృప్తి కలిగింది. చీకటి పడుతున్నది. వీధిలైట్లు వెలిగాయి. ఆ లైట్లు చుట్టూ చిన్న సైజు మబ్బు లావరించినట్టు పురుగులు చేరాయి.

శివయ్య మొత్తం సర్దుకున్నాడు. రైలుకు వ్యవధి ఉంది కదా అని అయిదు నిమిషాల సేపు విశ్రాంతిగా కూర్చుని బీడీ కాలాడు. ఆ తరువాత పంజరం అందుకుని మిగిలిన సామాను వీపున కట్టుకుని, కర్ర కొట్టుకుంటూ ముందుకు అడుగులు వేశాడు.

స్టేషను చేరుకొని లోపలికి వెళుతుండగా గేటుపక్కనే ఉన్న టి.సీ ఎవరితోనో మాట్లాడుతూ అతన్ని పట్టించుకోలేదు. ఆ తర్వాత ప్లాట్ ఫారం చివరగా గోడకానుకుని కూలబడ్డాడు. పక్కనే ఉన్న పంజరంలోకి చూస్తు ఉండిపోయాడు. దాని ఒంట్లో ఏ మాత్రం సత్తువ ఉన్నట్లు లేదు. కూలబడిపోతున్నది. శివయ్య చూపులు దానిమీదనే నిలిచిపోయాయి. తరువాత తలుపు తీసి దాన్ని చేతిలోకి తీసుకుని జాగ్రత్తగా పరికించాడు. అతనికి భయం వేసింది. వున్నట్టుండి వెన్నులోంచి వణుకు బయలుదేరింది. కళ్ళ వెంట నీళ్ళొచ్చాయి. 'దీని పని అయిపోతున్నదీ' అనుకున్నాడు. మంచంలోని ఆప్తభాంధవుడు, తిండి పెట్టినవాడు, కరుణ నిండిన హృదయం కలవాడు చచ్చిపోతూ వుంటే పక్కనే ఉన్నవాడికెలా అనిపిస్తుంది? అలా శివయ్య క్షోభ పడిపోయాడు.

తన చేతులకి తెలుస్తున్నది. తన మనసుకు తెలుస్తున్నది. మృత్యువు చల్లచల్లగా సమీపిస్తున్నది, నెమ్మనెమ్మదిగా కబళిస్తున్నది. శివయ్య బరువెక్కిన మనసుతో దాన్ని మళ్ళీ పంజరంలో ఉంచాడు. తరువాత కళ్ళు తుడుచుకున్నాడు.

అంతలో ఆనాడు చాలా యేళ్ళ క్రిందట... యుద్ధంలో తన పక్కనే... గుండు దెబ్బతిని గప్చుప్గా తల వాల్చిన హమీద్ గుర్తుకు వచ్చాడు. తరువాత గుండు దెబ్బ తగిలిన తన కాలిని మిలటరీ హాస్పిటల్లో తీసివేసిన డాక్టరు ముఖం గుర్తుకు వచ్చింది. కాలులేక మంచంలో పడివున్న తనను చూసి భోరుమని ఏడ్చిన భార్య ముఖం గుర్తుకు వచ్చింది. చివరకు వర్షం ధారగా కురుస్తున్న ఒకనాటి అసుర సంధ్యవేళ చనిపోతూ తన వంక చూసిన ఆమె కళ్ళు గుర్తొచ్చాయి.

రైలువచ్చింది. శివయ్య రైలెక్కి తలుపు పక్కగా సర్దుకొని కూర్చున్నాడు. చేతిని పంజరం మీదనే ఉంచాడు.

అయిదు నిమిషాలలో రైలు పొడవాటి నది వంతెన మీద చప్పుడు చేస్తూ నడిచింది. శివయ్య పంజరం మీద చేయి తీయకుండా అలాగే కూర్చుని కళ్ళు మూసుకున్నాడు.

అంతలో 'ఏయ్! టికెట్టు తియ్' అని గర్జన వినబడి ఉలిక్కిపడ్డాడు.

ఎదురుగా భారీ శరీరం... ఆ ఎర్రని కళ్ళలో 'దొంగను పట్టుకున్నా'నన్న గర్వం... అతడు దీనంగా 'టికెట్ కొనలేదు బాబయ్యా! ఇప్పుడే దిగిపోతాను' అన్నాడు.

'ఇప్పుడే అంటే రైలోంచి దూకి దిగిపోతావా? అలాగే ఇప్పుడే దిగు....' ఆ మాటల్లో వ్యంగ్యం.

అదివిని ఎవరో నవ్వారు.

టి.సి. పుస్తకం తీశాడు.

'ఎక్కణ్ణించి ఎక్కడికి?'

శివయ్య చెప్పాడు.

టి.సి. లెక్కవేసి 'పదిహేను రూపాయిలు కట్టు' అన్నాడు. 'కక్క' అన్నట్టు వినిపించింది. శివయ్యకు.

పై జేబులో ఎనిమిది రూపాయిలు ఉన్నాయి. బనీను లోపలి జేబులో మిగిలిన డబ్బు వున్నది. ఎనిమిది తీసి 'ఇంతే వున్నది బాబు! వచ్చే స్టేషనుల్లో దిగిపోతాను' అన్నాడు.

నవ్వులు.

'నడచిపోతాన్నేండ్డి'

టి.సి. డబ్బు తీసుకుని వెళ్ళిపోయాడు.

శివయ్య నిజాయతీగా ఇవతలి స్టేషనులో దిగాడు. అక్కడి నుంచి మూడు మైళ్ళు నడవాలి.

రైలు వెళ్ళిపోయింది. శివయ్య నడక ప్రారంభించాడు. చిమ్మచీకటి... చుట్టూ కీచురాళ్ళ రొద... సన్నని మట్టిబాటకటూ ఇటూ చిట్టడవి... దారి న్నిండానూ చిమ్మచీకటి... అతడొకచోట ఆగాడు...

పంజరం కింద ఉంచి కూలబడ్డాడు. దాని తలుపు తీశాడు. రత్తిని చేతిలోకి తీసుకున్నాడు. అది అతని చేతిని కౌగిలించుకున్న దానిలా గట్టిగా పట్టుకుంది. అతడు ఉన్నట్టుండి ఏడ్చాడు.

“తల్లీ రత్తమ్మా ! మూడేళ్ళు ఈ కుంటోడికి తిండి పెట్టావు. ఇప్పుడు చచ్చిపోతున్నావు. నాదగ్గర చచ్చిపోవద్దు. వెళ్ళిపో. ఓపిక ఉన్నంత దూరం వెళ్ళు... అక్కడెక్కడో చచ్చిపో...” దాన్ని బతిమాలుతూ వదిలిపెట్టాడు. అది ఒక అడుగు వేసింది. తూలింది మరో అడుగు వేసింది, మళ్ళీ తూలింది. అలాగే తూలుతూ అడుగులు వేసి క్రమంగా చీకటిలో కలిసిపోయింది.

శివయ్య చాలాసేపు దయ్యం పట్టిన వాడిలా కూర్చున్నాడు. ఆ తరువాత ఆ కవర్లు అన్ని తీసి పోగు పెట్టాడు. అగ్గిపుల్ల గీసి అంటించాడు. నెమ్మది నెమ్మదిగా అన్నింటినీ ఎగసన తోసి బూడిద చేశాడు. ఒక్క ముక్క కూడా మిగలనీయలేదు.

ఆ తరువాత చేతికర్ర అందుకుని భుజం క్రింద ఉంచుకుని నెమ్మది నెమ్మదిగా అడుగులు వేస్తూ చీకటిలో సాగిపోయాడు.

